



**Il-Bażilika Mostija -
Vetrina b'diversi opri tal-Arti** *Is-Sur Raymond Saliba*

Il-knisja parrokkjali tal-Mosta hi magħrufa sewwa għal binja munumentali tagħha, Rotunda mdaqqa li tixhed hila kbira fis-sengħa tal-kostruzzjoni u li tirrendiha waħda mill-binjiet arkitettoniċi mill-aktar importanti fil-gżejjer maltin. Għalkemm id-daqs fiziku tagħha jieħu impronta fuq l-esekuzzjoni arkitettonikament fidila, però kollox ma kollox, dan il-maqdes jibqa' bini sagru sinifikanti, li jiġbed lejha eluf ta' vizitaturi. Izda dan ma jistax inessi li fil-kumpless tar-Rotunda hemm ukoll bosta opri tal-arti sinifikanti, li mhux dejjem huma apprezzati biżżejjed għal valur storiku u artistiku tagħhom. Hawn ser nelenkaw ftit hsibijiet dwar uħud minn dawn it-teżori.

Din il-knisja tipposedi opri tal-arti f'diversi *mediums*: irham; injam; tessuti; pittura u metalli varji. Bosta minn dawn saru speċifikament għall-użu liturgiku, filwaqt li oħrajn kienu intiżi bħala parti mill-iskema dekorattiva. Ikopru stili differenti, skont l-eżiġenzi tal-perjodu meta jkunu saru. Bosta minn dawn ix-xogħlijiet saru minn artisti u artigjani lokali, però hemm ukoll opri oħra li saru minn artisti barranin, uħud minnhom magħrufa sewwa.

Nibdew b'xogħol fl-irham. Jispikkaw uħud mill-artali, speċjalment dak tal-kor, li jinkludi bosta tipi ta' rhamijiet polikromi. Xogħol interessanti hu dak b'rabta ma' lapidi sapulklari li jinsabu, flimkien ma' diversi musulej, madwar il-kappelli laterali. Dan jinkludi kapacitajiet artigjanali fl-intarżjar, apparti mid-disinn generali.

Bhala xogħol ta' karpintrija nelenkaw bosta ghamara ekkleżjastika li saret bejn is-sekli XVIII u XIX. Fost dawn jispikkaw is-sedji tal-kor u l-kaxxarizzi tas-sagrastija. Jispikkaw għall-esuberanza tad-disinn u l-iskultura, is-sodda ta' Kristu mejjet li jintuża matul il-purċissjoni tal-Passjoni, flimkien mal-kwadretti tal-Via Sagra. Dawn it-tnejn saru f'nofs is-seklu XX minn Antonio Agius. Xogħol ieħor sabih li jinkludi wkoll ornamentar fil-bronż, huma l-pulptu u l-bankun tal-vara titolari. Hemm ukoll bosta statwi proċessjonali, li l-aħjar fosthom hi dik tal-Madonna tar-Rużarju, minquxa minn Pietru Pawl Zahra fl-1742.



Irhamu sepulklari ta' Ġan Battist Mifsud

L-aktar opri artistici sinifikanti jinsabu bhala pittura fuq it-tila. Xogħol lokali jinkludi kwadri tal-artali mpittra minn Stefano Erardi u diversi artisti tal-perjodu tan-Nazzareni jew Romantiċi. Jispikka dak ta' Ġuzeppi Cali, fejn il-kwadru tal-Madonna tar-Rużarju hu wiehed mill-bikrija tiegħu, flimkien mad-dekorazzjoni pittorika tat-tambur tal-koppla. L-aktar opri importanti però huma l-kwadri minn artisti barranin. Ta' kwalità tajba hafna huma l-par kwadri li juru lil Sant'Agata u lil Santa Luċija, li kienu mpittra minn Massimo Stanzone, artist tal-iskola Naplitana. Kwadru ieħor ta' livell tajjeb hu dak tal-Addolorata, xogħol Taljan tas-seklu XVII tard, jew bidu tat-XVIII. Ġojjel ckejken hu l-kwadru tal-Madonna tal-Karmnu, impittra minn Luigi Fontana fis-seklu XIX.

Naturalment, dawn huma biss ftit mill-hafna oġġetti artisti li nsibu f'din il-knisja. Hemm ukoll paramenti sagri bhala tessuti u numru mdaqqa ta' metalli, speċjalment bhala utensili sagri tal-fidda. Ikun f'waqtu li diversi oġġetti msemmija, jingabru f'muzew parrokkjali.